

സ്ത്രീധനം

അബ്ദുല്ലത്തീഫ് സുല്ലമി മാറഞ്ചേരി

വൈവാഹിക രംഗത്ത് ഇന്ന് കടന്നു കൂടിയിട്ടുള്ള ഏറ്റവും വലിയ ശാപമാണ് സ്ത്രീധനം. നവോത്ഥാന പ്രസ്താനങ്ങളുടെ പ്രവർത്തന ഫലമായി മാറ്റങ്ങളുണ്ടായിട്ടുണ്ടെങ്കിലും ഉത്തരവാദിപ്പെട്ടവരുടെ ശ്രദ്ധ ഇനിയും ഏറെ കടന്നുചെല്ലേണ്ട വിഷയങ്ങളിലൊന്നായി ഇന്നും അവശേഷിക്കുകയാണ്. ഇന്ന് പലരും വിവാഹ ലക്ഷ്യമായി അന്വേഷണ സമയത്ത് മുന്നോട്ട് വെക്കുന്ന പ്രഥമ പരിഗണന സ്ത്രീധനമായിത്തീർന്നിരിക്കുകയാണ്. ഇതിന് പ്രേരണയും പ്രോത്സാഹനവും നൽകിക്കൊണ്ടിരിക്കുന്ന വിധത്തിലാണ് വിവാഹ മേഖലയിലെ ഇടനിലക്കാരായ ബ്രോക്കർമാരിൽ അധിക പേരും പ്രവർത്തനങ്ങളും. കാരണം പെൺ വീട്ടുകാരിൽ നിന്നും പുരുഷൻ അന്യായമായി കൈപ്പറ്റുന്ന തുകയ്ക്ക് അനുസൃതമായാണ് ബ്രോക്കർമാരുടെ കമ്മീഷൻ നിശ്ചയിച്ചിരിക്കുന്നത്. അത് അവകാശമായി അവർ കൈക്കലാക്കുകയും ചെയ്യുന്നു.

ഇസ്ലാം വിവാഹത്തിന്റെ പേരിലായാലും അല്ലാത്ത നിലക്കായാലും മറ്റൊരാളുടെ കൈകളിൽ ഇരിക്കുന്ന സമ്പത്ത് സ്വീകരിക്കുന്നതിന് ചില വ്യവസ്ഥകളും നിബന്ധനകളും നിശ്ചയിച്ചിട്ടുണ്ട് അത് മറികടന്നു കൊണ്ടുള്ള സമ്പാദ്യം നിഷിദ്ധവുമാണ്. ഒരു വിശ്വാസി തന്റെ മറ്റൊരാൾ വിഷയങ്ങളെ പോലെ തന്റെ സാമ്പത്തിക വിഷയവും വിശുദ്ധമാക്കിയിരിക്കണം എന്നതാണ് ഇസ്ലാമിന്റെ നിർദ്ദേശം. പരലോകത്ത് നടക്കാനിരിക്കുന്ന വിചാരണ സമയത്ത് അഭിമുഖീകരിക്കേണ്ടി വരുന്ന ചോദ്യങ്ങൾ നബി(ﷺ) പറഞ്ഞു തന്ന കൂട്ടത്തിൽ ഇപ്രകാരം കാണാവുന്നതാണ്:

നാല് കാര്യങ്ങൾ ചോദ്യം ചെയ്യപ്പെടുകയും അവർക്ക് ഉത്തരം നൽകുകയും ചെയ്ത ശേഷമല്ലാതെ അന്ത്യനാളിൽ ഒരാളുടേയും കാൽപാദങ്ങൾ മുന്നോട്ടു ചലിപ്പിക്കുവാൻ സാധിക്കുകയില്ല; അവന്റെ ആയുസ്സിനെ സംബന്ധിച്ച് അത് എങ്ങിനെ ചിലവഴിച്ചു, അവന്റെ യുവത്വം അത് എങ്ങിനെ നശിപ്പിച്ചു, അവന്റെ ധനം അത് എവിടെ നിന്നു സംമ്പാദിച്ചു ഏതു മാർഗ്ഗത്തിൽ ചിലവഴിച്ചു, അവന്റെ അറിവ് അതുകൊണ്ട് എന്ത് പ്രവർത്തിച്ചു എന്നീ കാരങ്ങളാണവ.

ഇസ്ലാം വിവാഹവുമായി ബന്ധപ്പെട്ട ഒരു പാട് നിയമങ്ങൾ വിശദീകരിക്കുന്നതിനിടയിൽ പറയുന്ന ഒരു വചനം ഏറെ ചിന്തിക്കേണ്ടതാണ്.

“സത്യവിശ്വാസികളേ, നിങ്ങൾ പരസ്പരം സംതൃപ്തിയോടു കൂടി നടത്തുന്ന കച്ചവട ഇടപാടും മുഖേനയല്ലാതെ നിങ്ങളുടെ സമ്പത്ത് അന്യായമായി നിങ്ങളന്യോന്യം എടുത്ത് തിന്നരുത്. നിങ്ങൾ നിങ്ങളെത്തന്നെ കൊലപ്പെടുത്തുകയും ചെയ്യരുത്. തീർച്ചയായും അല്ലാഹു നിങ്ങളോടു കരുണയു

ഉളവനാകുന്നു. ആരെങ്കിലും അതിക്രമമായും അന്യായമായും അങ്ങനെ ചെയ്യുന്ന പക്ഷം നാം അവനെ നരകാഗ്നിയിലിട്ട് കരിക്കുന്നതാണ്. അത് അല്ലാഹുവിന് എളുപ്പമുള്ള കാര്യമാണ്.”

ഇന്ന് യാതൊരു നിലക്കും ന്യായീകരണത്തിന് പഴുത്ത് നൽകാത്ത വിധം പുരുഷന്മാർ സ്ത്രീകളുടെ ഭാഗത്ത് നിന്നും വില പേശി വാങ്ങുന്ന സമ്പത്ത് തീർത്തും ഹറാം (നിഷിദ്ധം) എന്ന പട്ടികയിൽ മാത്രമേ ഉൾക്കൊള്ളിക്കാൻ കഴിയുകയുള്ളൂ.

മത പണ്ഡിതന്മാർ പ്രത്യേകിച്ചും വിവാഹ കർമ്മത്തിന് കൂട്ട് നിൽക്കുന്നവരും മഹല്ല് അധികാരികളും വിചാരിച്ചാൽ ഒരു പരിധി വരെ ഇത് സമൂഹത്തിൽ നിന്ന് ഇല്ലാതാക്കാൻ സാധിക്കും. കച്ചവടത്തിൽ ലഭിക്കുന്ന ലാഭം, അദ്ധ്യാനത്തിന്റെ പ്രതിഫലം, അനന്തിര സ്വത്ത്, ദാനം, കടം എന്നീ ഇനങ്ങളിലൂടെ മാത്രമേ മറ്റൊരാളുടെ കൈവശമുള്ള ധനം നമുക്ക് അനുവദനീയമായിത്തീരുന്നുള്ളൂ എന്നാൽ സ്ത്രീധനം ഇതിലൊന്നിലും ഉൾപ്പെടുത്താനാവുകയില്ല.

കച്ചവട ലാഭം

വിവാഹം കച്ചവടമല്ല. അത് പവിത്രമായ ഒരു കരാനായിട്ടാണ് ഇസ്ലാം പരിചയപ്പെടുത്തുന്നത്. അതിനാൽ തന്നെ വിവാഹ സമയം കണക്ക് പറഞ്ഞ് പെൺ വീട്ടുകാരിൽ നിന്നും കൈപറ്റുന്ന പണം ഒരിക്കലും കച്ചവട ലാഭം എന്ന ഇനത്തിൽ ഉൾക്കൊള്ളിക്കാനാവുകയില്ല. കച്ചവടമാകുമ്പോൾ പിന്നീട് കച്ചവടം നടത്തുന്ന വ്യക്തിയും ഉപഭോക്താവും തമ്മിൽ ഒരു നിലക്കുള്ള ബന്ധവും ബാക്കി നിൽക്കുകയില്ല. എന്നാൽ വിവാഹത്തിന് ശേഷം എന്തെങ്കിൽ കാരണവശാൽ വിവാഹ മോചനത്തിൽ കലാശിക്കുകയാണെങ്കിൽ ഉടനെ സ്ത്രീധന തുക തിരിച്ചു വാങ്ങുന്നതാണ് നാട്ടു നടപ്പ്. അതിനാൽ അത് കച്ചവട ലാഭം പോലെ കാണാൻ പറ്റുകയില്ല. വിവാഹം കച്ചവടത്തിൽ നിന്ന് തീർത്തും വ്യത്യസ്തമാണ്.

അദ്ധ്യാന ഫലം

വിവാഹ സമയം കൈപറ്റുന്ന തുക അദ്ധ്യാന പ്രതിഫലം എന്നതിലും ഉൾപ്പെടുത്താൻ പഴുതില്ലാത്തതിനാൽ ആ ഇനത്തിലും അതിന് ന്യായീകരണം കണ്ടെത്താനാവുകയില്ല. കാരണം ഇവിടെ ഒരു തരത്തിലുള്ള അദ്ധ്യാനവും നടക്കുന്നില്ല.

ദാനം

വധുവിന്റെ വീട്ടുകാർ വിവാഹ സമയത്ത് നൽകുന്ന ദാനമാണ് സ്ത്രീധനം എന്നാണ് ന്യായീകരിക്കാൻ ശ്രമിക്കാറുള്ളത്. ദാനമാണെങ്കിൽ അതൊരിക്കലും തിരിച്ചു വാങ്ങാൻ പാടില്ല. ദാനം നൽകിയത് തിരിച്ചു വാങ്ങുന്നതിനെ നബി(ﷺ) ഉപമിച്ചത് : ചർദ്ദിച്ചത് വീണ്ടും ഭക്ഷിക്കുന്ന നായയെപ്പോലെയാണ് എന്നാണ്. എന്നാൽ ഇന്ന് സ്ത്രീധനം നൽകപ്പെട്ട വിവാഹം എന്തെങ്കിലും കാരണത്താൽ പൊരുത്തപ്പെട്ടു പോകാതെ വരികയും വിവാഹ മോചനത്തിൽ കലാശിക്കുകയും ചെയ്താൽ ആദ്യമായി തിരിച്ചു ചോദിക്കുക സ്ത്രീധനമായി നൽകിയ പണമായിരിക്കും. അതിനാൽ തന്നെ സ്ത്രീധനം ദാനമാണെന്ന് ന്യായീകരിക്കാൻ പറ്റുന്നതല്ല.

കടമായി ലഭിച്ചത്

സ്ത്രീധനമായി കൈപ്പറ്റുന്ന പണം കടത്തിന്റെ എക്കുണ്ടിലും വരവുവെക്കാൻ പറ്റുന്നതല്ല. കടം വാങ്ങിയത് തിരിച്ചു നൽകൽ നിർബന്ധമാണ്. കടബാധ്യതയോടു കൂടി മരണപ്പെടുന്നവന് വേണ്ടി മയ്യത്ത് നിസ്കാരം പോലും നിർവ്വഹിക്കാൻ നബി(ﷺ) വിസമ്മതിച്ചിരുന്നു. അത്രയും ഗൗരവമുള്ള വിഷയമാണ് കടബാധ്യത എന്നത്. എന്നാൽ സ്ത്രീധനം കടമാണെന്ന് പറയുന്ന ഒരാൾ പോലും അത് തിരിച്ചു കൊടുത്തതായി അറിയപ്പെട്ടിട്ടില്ല.

അനന്തര സ്വത്ത്

സ്ത്രീധനം അനന്തര സ്വത്തിന്റെ പരിധിയിലും പെടുന്നില്ല. കാരണം അനന്തര സ്വത്ത് അടുത്തവരുടെ മരണ ശേഷം ലഭിക്കുന്ന സ്വത്താണ്. അതാകട്ടെ പെൺകുട്ടികൾക്ക് ലഭിക്കുന്നതിന്റെ ഇരട്ടി ആൺ കുട്ടികൾക്കും അവകാശമുള്ളതാണ്. അതൊന്നും ഇവിടെ പാലിക്കപ്പെടുന്നുമില്ല. അതിനാൽ വിവാഹ സമയം കൈക്കലാക്കുന്ന പണം അനന്തര സ്വത്തിന്റെ പേരു പറഞ്ഞും ന്യായീകരിക്കാൻ പറ്റുന്നതല്ല. അത് അനന്തര സ്വത്തുമല്ല.

ഇസ്ലാം ഹലാലാക്കിയ ഒരു ഇനത്തിലും സ്ത്രീധനത്തുക ഉൾക്കൊള്ളിക്കാൻ കഴിയുകയില്ല. അതിനാൽ അല്ലാഹുവിനെ ഭയപ്പെടുന്ന അഭിമാന ബോധമുള്ള ഒരാൾക്കും സ്ത്രീധനം വാങ്ങുവാനോ ഉപയോഗിക്കാനോ മതം അനുവദിക്കുന്നില്ല.

സ്ത്രീധനം വരുത്തുന്ന വിനകൾ

അനുവദനീയമല്ലാത്ത സ്ത്രീധനത്തുകയും ആഭരണങ്ങളും കൈപ്പറ്റുന്നത് മൂലം ഹറാമായ പണം ഉപയോഗിക്കുന്നു എന്ന് മാത്രമല്ല, അതിനാൽ ഒരുപാട് ദുഷ്ടങ്ങളും അധർമ്മങ്ങളും വേരേയും ഉണ്ടാകുന്നുണ്ട്.

1. മഹർ ഇല്ലാതെയാകുന്നു:

വിവാഹ സമയത്ത് പുരുഷൻമാർ സ്ത്രീക്ക് നൽകൽ നിർബന്ധമായ പാരിതോഷികമാണ് മഹർ. എന്നാൽ ഒരു ലക്ഷം രൂപ സ്ത്രീധനം വാങ്ങിയ ഒരു വ്യക്തി പതിനായിരം രൂപയോ അതിനുള്ള ആഭരണങ്ങളോ മഹർ എന്ന പേരിൽ നൽകിയാലും അത് മഹറാകുന്നില്ല. തനിക്ക് 90/000 രൂപ സ്ത്രീധനമായി കിട്ടി എന്നു മാത്രം. അതു കൊണ്ടു തന്നെ ഇസ്ലാമിലെ വിവാഹത്തിലുണ്ടായിരിക്കേണ്ട അനിവാര്യഘടകമായ മഹർ സ്ത്രീധനം വാങ്ങുന്ന വിവാഹത്തിൽ ഇല്ലാതെയായിത്തീരുന്നു.

2. കുടുംബ ഭദ്രത തകരുന്നു:

ഇസ്ലാം കുടുംബ ജീവിതത്തിലെ സ്വസ്തതക്കും സമാധാനത്തിനുമുള്ള നിയമങ്ങൾ നിർദ്ദേശിച്ചിട്ടുണ്ട്. അവയിൽ പ്രധാനപ്പെട്ടതാണ് കുടുംബത്തിന്റെ നേതൃത്വം പുരുഷന് അതായത് ഭർത്താവിന് നൽകുന്നു എന്നത്. അല്ലാഹു പറയുന്നു: “പുരുഷൻമാർ സത്രീകളുടെ മേൽ നിയന്ത്രണാധികാരമുള്ളവരാകുന്നു. മനുഷ്യരിൽ ഒരു വിഭാഗത്തിന് മറ്റു വിഭാഗത്തേക്കാൾ അല്ലാഹു കൂടുതൽ കഴിവ് നൽകിയത് കൊണ്ടും (പുരുഷന്മാർ) അവരുടെ ധനം ചെലവഴിച്ചതുകൊണ്ടുമാകുന്നു അത്.”

കുടുംബ ജീവിതത്തിൽ പണം ചിലവഴിക്കുന്നത് പുരുഷനായത് കൊണ്ടാണ് പുരുഷന് നേതൃ സ്ഥാനം നൽകാനുള്ള ഒരു കാരണം. എന്നാൽ സ്ത്രീയുടെ കുടുംബത്തിൽ നിന്നും ധനം കൊണ്ടു വന്ന് കുടുംബ ജീവിതത്തിൽ ഏർപ്പെടുന്ന പുരുഷന് ഒരിക്കലും, തന്നെ അനുസരിച്ച് തന്റെ നേതൃത്വം അംഗീകരിക്കണമെന്ന് ഭാര്യയോട് അവകാശപ്പെടാനുള്ള ധാർമ്മികമായ അവകാശം ഇല്ലാതെ പോകുന്നു. അതോടൊപ്പം അത്തരം ഭർത്താക്കന്മാർക്ക് നേതൃത്വം വകവെച്ചു കൊടുക്കാൻ ഭാര്യമാർ വൈമനസ്യം കാണിക്കുകയും ചെയ്തേക്കാം. ഇതെല്ലാം ദമ്പതിമാർക്ക് ഇടയിൽ ഉണ്ടാകേണ്ട സന്ദേഹവും സമാധാനവും ഇല്ലാതെയാകാൻ കാരണമായിത്തീരുന്നു. സാമൂഹിക ജീവിതത്തിൽ കുടുംബ ബന്ധങ്ങൾ ശിഥിലമായിത്തീർന്നു കൊണ്ടിരിക്കുന്നതിൽ പ്രാധാന്യപ്പെട്ട പങ്ക് ഈ വിഷയത്തിലാണ് എന്നും കാണാവുന്നതാണ്.

3. ജാഹിലിയ്യത്ത് തിരിച്ചു വരുന്നു:

പെൺ കുഞ്ഞ് ജനിക്കുന്നത് അപമാനമായി കണ്ടിരുന്ന ജാഹിലിയ്യ അവസ്ഥക്ക് ഇസ്‌ലാം മാറ്റം വരുത്തുകയും സ്ത്രീക്ക് മാനുഷമായ സ്ഥാനം നൽകുകയും ചെയ്തു. എന്നാൽ സമൂഹത്തിൽ നിലനിൽക്കുന്ന സ്ത്രീധന പ്രശ്നം കാരണം സാമൂഹ്യാവസ്ഥ ജാഹിലിയ്യത്തിനേക്കാൾ മേൽമായിത്തീർന്നിരിക്കുകയാണ്. ജാഹിലിയ്യ കാലത്ത് പെൺ കുഞ്ഞ് ജനിച്ചാൽ ജീവനോടെ കുഴിച്ചു മുടുകയായിരുന്നു പതിവ്: “അവരിൽ ഒരാൾക്ക് പെൺകുഞ്ഞുണ്ടായ സന്തോഷ വാർത്ത നൽകപ്പെട്ടാൽ കോപാകുലനായി അവന്റെ മുഖം കറുത്തിരുണ്ട് പോകുന്നു. അവന് സന്തോഷ വാർത്ത നൽകപ്പെട്ട ആ കാര്യത്തലുള്ള അപമാനത്താൽ ആളുകളിൽ നിന്നവൻ ഒളിച്ചു കളയുന്നു. അപമാനത്തോടെ അതിനെവെച്ചു കൊണ്ടിരിക്കണമോ, അതല്ല മണ്ണിൽ കുഴിച്ചു മുടണമോ (എന്നായിരിക്കും അവന്റെ ചിന്ത) എന്നാൽ ശ്രദ്ധിക്കുക, അവൻ്റെടുക്കുന്ന തീരുമാനം എത്ര മോശം.”

ജാഹിലിയ്യത്തിലെ അറബികൾ പെൺകുഞ്ഞിനെ ജീവനോടെ കുഴിച്ചു മുടുകയാണ് ചെയ്തിരുന്നെങ്കിൽ സംസകാര സമ്പന്നർ എന്ന് അവകാശപ്പെടുന്ന ആധുനിക മനുഷ്യർ കുഞ്ഞ് പെണ്ണാണോ എന്ന് ഗർഭ കാലത്ത് തന്നെ പരിശോധിച്ച് അറിഞ്ഞ് പെണ്ണാണെങ്കിൽ ജനിക്കാൻ പോലും അവകാശം നൽകാതെ കൊന്നെടുക്കുകയാണ് ചെയ്യുന്നത്. ഇതും സ്ത്രീധന ദ്രോഹം തന്നെ.

4. രക്ഷിതാക്കൾ അനീതി കാണിക്കുന്നു:

പിതാക്കൾ പെൺകുട്ടികളെ കെട്ടിച്ചയക്കാനായി ആൺകുട്ടികൾക്ക് കൂടി അവകാശമുള്ള സ്വത്ത് വിൽപ്പന നടത്തിയോ അല്ലാതെയോ പെൺകുട്ടികൾക്കായി നൽകേണ്ടതായി വരുന്നു. മക്കൾക്ക് നൽകുന്ന പാരിതോഷികങ്ങളിൽ പോലും നീതിയും തുല്യതയും ഉണ്ടായിരിക്കണമെന്ന പ്രാവചകൻ (ﷺ)യുടെ ഉപദേശങ്ങൾ പാലിക്കപ്പെടാതെ പോകുന്നു. ചിലയിടങ്ങളിലെങ്കിലും പിതൃപുത്ര ബന്ധത്തിന് പോലും ഇതു മൂലം ഉലച്ചിൽ തട്ടുന്നു.

5. യാചനക്ക് പ്രേരണ നൽകുന്നു:

മുകളിൽ പറഞ്ഞ വിഷയങ്ങൾ അധികവും പണമുള്ളവരുമായി ബന്ധപ്പെട്ടതാണ്. എന്നാൽ സാമ്പത്തിക ഭദ്രതയില്ലാത്ത ദാരിദ്ര രേഖയ്ക്ക് താഴെയുള്ള മാതാപിതാക്കൾ പുര നിറഞ്ഞ് നിൽക്കുന്ന തങ്ങളുടെ പെൺ മക്കളെ കെട്ടിച്ചയക്കാൻ പണക്കാരുടെ മുമ്പിൽ തങ്ങളുടെ അഭിമാനം പോലും

പണയം വെച്ച് യാചനക്ക് ഇറങ്ങേണ്ടി വരുന്നു. എന്തു മാത്രം ദയനീയമായ ഒരവസ്ഥയാണ് സ്ത്രീധനം മനുഷ്യനിൽ ഉണ്ടാക്കുന്നത് !

6. കൊലപാതകങ്ങളും ആത്മഹത്യകളും:

പെൺമക്കളെ കെട്ടിച്ച് ഇറക്കി വിടുമ്പോൾ പൂർത്തിയായി നൽകാൻ കഴിയാത്ത സ്ത്രീധനത്തിന്റെയും ആഭരണങ്ങളുടേയും പേരിൽ സമൂഹത്തിൽ നടന്നു കൊണ്ടിരിക്കുന്ന വിവാഹ മോചനങ്ങളും കൊലപാതകങ്ങളും കുറച്ചൊന്നുമല്ല. അതിനേക്കാൾ ഉപരിയായി അതു മൂലം ഉണ്ടാകുന്ന ആത്മഹത്യകളും! സ്ത്രീധനം പൂർത്തിയായി നൽകാൻ കഴിയാത്തതിന്റെ പേരിൽ ഭർതു വീട്ടിൽ നിന്നും ഇറക്കി വിടുന്ന പെൺകുട്ടികൾ വീട്ടിലെ ദാരിദ്ര്യവും, തന്നോളം വരുന്ന വലുപ്പമെത്തിയ താഴെയുള്ള അനുജത്തിമാരെയും, മാതാപിതാക്കളുടെ ചോരയുടെ നിറമുള്ള കണ്ണീരും മാറി മാറി മനസ്സിൽ കാണുകയും അവസാനം ജീവിതം തന്നെ അവസാനിപ്പിച്ച എത്രയെത്ര സംഭവങ്ങൾ. നമ്മുടെ നാട്ടിലെ നിത്യ സംഭവങ്ങളിൽ ഒന്നായി ഇന്നിത് മാറിയിരിക്കുകയാണ്.

7. സ്ത്രീധനം മഹാ പാപമാണ്:

വിവാഹവുമായി ബന്ധപ്പെട്ട ആയത്തുകൾക്കിടയിലായി അന്യായമായി നിങ്ങൾ അന്യരുടെ സമ്പത്ത് തിന്നരുതെന്നും അങ്ങിനെ പ്രവർത്തിക്കുന്നവർ നരകത്തിൽ പ്രവേശിപ്പിക്കപ്പെടുമെന്നും (സൂറ നിസാ അ് : 29,30) പറഞ്ഞ ശേഷം അല്ലാഹു പറയുന്നത് കാണുക.

“നിങ്ങളോട് നിരോധിക്കപ്പെടുന്നവർ വൻ പാപങ്ങൾ നിങ്ങൾ വർജ്ജിക്കുന്ന പക്ഷം നിങ്ങളുടെ തിന്മകളെ നിങ്ങളിൽ നിന്ന് നാം മാിച്ചുകളയുകയും മാന്യമായ ഒരു സ്ഥാനത്ത് നിങ്ങളെ നാം പ്രവേശിപ്പിക്കുകയും ചെയ്യുന്നതാണ്. നിങ്ങളിൽ ചിലർക്ക് ചിലരേക്കാൾ കൂടുതലായി അല്ലാഹു നൽകിയ അനുഗ്രഹങ്ങളോട് നിങ്ങൾക്ക് മോഹം തോന്നരുത്.”

ഇവിടെ അന്യായമായി നിങ്ങൾ സമ്പത്ത് കൈക്കലാക്കരുതെന്ന് അറിയിച്ചതിന് ശേഷം അല്ലാഹു പറഞ്ഞിട്ടുള്ള വൻ പാപങ്ങൾ നിങ്ങൾ വർജ്ജിച്ചാൽ ചെറു പാപങ്ങൾ അല്ലാഹു പൊറുക്കുമെന്നാണ്. അപ്പോൾ അന്യായമായി സമ്പത്ത് തിന്നുന്നത് വൻപാപമാണെന്നാണ് മനസ്സിലാക്കാൻ കഴിയുക. ശേഷം പറയുന്നത് അല്ലാഹു ചിലർക്ക് ചിലരേക്കാൾ കൂടുതലായി ഭൗതിക സൗകര്യങ്ങൾ നൽകിയതിലേക്ക് നിങ്ങൾക്ക് മോഹമുണ്ടാകരുതെന്നുമാണ്. അതാണല്ലോ അന്യരുടെ സമ്പത്ത് അന്യായമായി കൈവശപ്പെടുത്താൻ മോഹിപ്പിക്കുന്നത്. ഈ പറയപ്പെട്ട കാര്യങ്ങൾ തന്നെയാണ് സ്ത്രീധനം വാങ്ങിക്കാൻ ആളുകളെ പ്രേരിപ്പിക്കുന്നതും. എന്നാൽ ഇസ്‌ലാം പറയുന്നത് ഐഹിക ലോക വിഭാവങ്ങളിലെ ഏറ്റവും മുന്തിയ വിഭവം സദ് വൃത്തയായ ഒരു സ്ത്രീയാണ്, എന്നാണ്. അതിനാൽ അത് സമ്പാദിക്കാനായിരിക്കണം പുരുഷൻ ആഗ്രഹിക്കുകയും പരിശ്രമിക്കുകയും ചെയ്യേണ്ടത്. അതിലൂടെ മാത്രമേ വിജയം വരിക്കുവാനും സാധിക്കുകയുള്ളൂ.

“ഐഹിക ലോകം നിറയെ വിഭവങ്ങളാണ്. അതിലെ ഏറ്റവും മുന്തിയ വിഭവം സദ്വൃത്തയായ സ്ത്രീയാണ്.”